



## ایچ بی ایل پی ایس ایل ہر سال ترقی کی نئی منازل طے کرے گا، محمد نبی

کراچی، 24 فروری 2021ء:

افغانستان کے سابق کپتان محمد نبی پر امید ہیں کہ ایچ بی ایل پاکستان سپر لیگ ہر سال ترقی کی نئی منازل طے کرے گی، یہ ایونٹ نوجوان کھلاڑیوں کو آگے بڑھنے کے مواقع فراہم کرتا ہے۔

36 سالہ آل راؤنڈر اس سال دفاعی چیمپئن کراچی کنگز کی نمائندگی کر رہے ہیں، ماضی میں وہ کوئٹہ گلیڈی ایٹرز کی نمائندگی بھی کر چکے ہیں۔

آل راؤنڈر محمد نبی اپنی جارحانہ بیننگ اور شاندار آف اسپن باؤلنگ کی بدولت دنیا بھر کی ٹی ٹو ٹی لیگز میں اپنی صلاحیتوں کا اظہار کر چکے ہیں، وہ بگ بیش لیگ، کیربین پریمیر لیگ، بنگلہ دیش پریمیر لیگ، افغانستان پریمیر لیگ اور انگلینڈ و اسٹریٹس بلاسٹ میں شرکت کر چکے ہیں۔

محمد نبی کا کہنا کہ ایچ بی ایل پی ایس ایل خوب کامیابیاں سمیٹ رہی ہے۔ انہوں نے کہا کہ ایچ بی ایل پاکستان سپر لیگ کو ہر گزرتے وقت کے ساتھ مزید پذیرائی ملے گی کیونکہ یہاں ہر سال نئے کھلاڑی اس لیگ کا حصہ بن رہے ہیں، جب بھی کوئی لیگ اچھا مقامی ٹیلنٹ سامنے لاتی ہے تو اس کی پذیرائی میں اضافہ ہوتا ہے۔

ایڈیشن 2016 میں کوئٹہ گلیڈی ایٹرز کی نمائندگی کرنے والے محمد نبی ایچ بی ایل پی ایس ایل میں اپنی پہلی شرکت کو بھی یاد گار سمجھتے ہیں۔ انہوں نے اس ٹورنامنٹ کے 4 میچز میں شرکت کی تھی۔

محمد نبی کا کہنا ہے کہ انہوں نے ایڈیشن 2016 کو بھی بہت انجوائے کیا اور اب وہ لیگ میں اپنے اس نئے سفر میں دفاعی چیمپئن، کراچی کنگز کی نمائندگی پر بھی فخر محسوس کرتے ہیں۔

افغان آلراؤنڈر کا کہنا ہے کہ کراچی کنگز اس ٹورنامنٹ کی دفاعی چیمپئن ہے، خواہش کہ وہ کراچی کنگز کو دوبارہ چیمپئن کا اعزاز دلائیں۔ انہوں نے کہا کہ وہ ایچ بی ایل پی ایس ایل کو خوب انجوائے کر رہے ہیں، وہ بارہ سال بعد کراچی آئے ہیں۔

محمد نبی نے کہا کہ کراچی شہر کے ساتھ ان کی بہت سی یادیں وابستہ ہیں، یہاں رہتے ہوئے وہ سال 2008 اور 2009 میں پاکستان کسٹمز کی نمائندگی کر چکے ہیں۔

افغانستان کے آلراؤنڈر محمد نبی نیشنل اسٹیڈیم کراچی میں شائقین کرکٹ کی واپسی پر بہت پر جوش ہیں۔ انہوں نے کہا کہ حال ہی میں انہوں نے کیریمیئن پریمیر لیگ میں شرکت کی مگر وہاں شائقین کرکٹ کو اسٹیڈیم آنے کی اجازت نہیں تھی۔

انہوں نے کہا کہ اسٹیڈیم میں تماشائی نہ ہوں تو لطف بھی نہیں آتا، گذشتہ سال بہت سی لیگز تماشائیوں کے بغیر ہوئی تھیں لیکن ایچ بی ایل پی ایس ایل میں شائقین کرکٹ اسٹیڈیم میں موجود ہیں اور ہم اس کا لطف اٹھا رہے ہیں۔

محمد نبی نے گذشتہ سال نومبر میں سابق کرکٹر اور موجودہ وزیر اعظم پاکستان عمران خان سے ہونے والی ملاقات کو بھی یادگار قرار دیا ہے۔ اس ملاقات میں افغانستان کرکٹ ٹیم نے عمران خان کو دستخط شدہ بیٹ پیش کیا تھا۔ اس موقع پر عمران خان نے مستقبل قریب میں دونوں ممالک کے مابین ایک کرکٹ سیریز کے انعقاد کا عہد بھی کیا تھا۔

یہ سیریز پاکستان اور افغانستان کے درمیان پہلے سے شیڈول ایک روزہ سیریز کے علاوہ ہوگی۔

محمد نبی نے وزیر اعظم پاکستان سے ہونے والی ملاقات کو شاندار قرار دیتے ہوئے کہا کہ اس ملاقات کے دوران ہم نے اکٹھے دوپہر کا کھانا کھایا اور عمران خان کے ساتھ فوٹو شوٹ بھی کیا، اس موقع پر ہم نے عمران خان سے پاکستان اور افغانستان کے مابین کرکٹ سیریز کی درخواست کی جسے انہوں نے منظور کیا۔

انہوں نے مزید کہا کہ وہ اکتوبر میں بھارت میں شیڈول آئی سی سی ٹی ٹوٹی ورلڈ کپ 2021 کے بارے میں بہت پر جوش ہیں اور انہیں یقین ہے کہ افغانستان کی ٹیم اس ایونٹ میں سر پرانز دینے کے لیے تیار ہیں۔

محمد نبی نے کہا کہ افغانستان کی ٹیم میگا ایونٹ کے لیے بھرپور تیاری کر رہے ہیں اور ان کے پاس ٹی ٹوٹی کے بہترین کھلاڑی موجود ہیں، ان میں سے کچھ تو دنیا بھر میں ٹی ٹوٹی لیگز کھیلنے میں مصروف ہیں، جس کا فائدہ اٹھانے کی ہر ممکن کوشش کریں گے۔

افغان آلراؤنڈر نے کہا کہ نوجوان نسل کرکٹ کو بہت پسند کرتی ہے، گذشتہ 20 سال سے کرکٹ کو افغانستان میں نمبر ون گیم کی حیثیت حاصل ہو چکی ہے، آج نوجوان نسل ہمیں کھیلتے ہوئے دیکھتی ہے تو ان کو بھی تحریک ملتی ہے۔

انہوں نے کہا کہ افغانستان کے کھلاڑی انڈر 16 اور انڈر 19 کرکٹ میں بھی اچھا کھیل پیش کر رہے ہیں اور یہی افغانستان کا روشن مستقبل ہے۔

-ENDS-

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)

Partners



[www.psl-t20.com](http://www.psl-t20.com) ●  
@thePSLT20 ●  
@thePSL ●  
PakistanSuperLeague ●  
@thepsi ●

**PCB Headquarters**  
Gaddafi Stadium,  
Ferozpur Road, Lahore  
Pakistan, PO Box 54000  
T: +92 42 3571 7231-4